

# Il-Malti

Rivista tal-Akkademja tal-Malti

Ta' Barra Minn Hawn:

Ir-Razza u r-Radika fil-Letteratura Maltija

*Editur* Marco Galea

ĦARĠA SPECJALI

LXXXIII

2011

Pubblikazzjoni  
L-Akkademja tal-Malti

**klabb kotba maltin**

# Werrej

Kelmejn qabel.....	1
Fil-bidu kien il-verb... u l-verb kien Malti: il-ġenesi tal-letteratura bil-Malti u l-identità nazzjonali Marco Galea.....	3
L-ġheruq kulturali ta' identità Maltija: miti Nsara u memorja soċjali f' soċjetà Mediterranja limitata Carmel Cassar traduzzjoni ta' Colette Seychell .....	15
X'hasibna? Għarab slavaġ tal-Mokololo? L-identità u l-Ewrocentriżmu fil-kitba ta' Manwel Dimech Michael Grech.....	46
Lhud Farizej u Nsara tajbin fir-rumanz Malti tas-snin tletin Adrian Grima .....	86
Arkeoloġija tal-plastik: l-identità Maltija kontemporanja u l-istorja Raphael Vella .....	143

Il-kelma tal-kittieb bejn “il-barka u s-saħta” Paul Pace s.j. ....	148
Ta’ barra minn hawn: kummentarju Anna Zammit .....	153
Nota dwar il-kontributori .....	175
Biblijografija .....	177

# Kelmtejn qabel

Marco Galea

**D**in il-ġabra ta' kitbiet taf il-bidu tagħha lil seminar li organizzat l-Akkademja tal-Malti dwar ir-rabta bejn ir-razza u l-kultura. Meta sar is-seminar, fl-2007, pajjiżna kien qed jipprova jifhem kif għandu jġib ruħu man-nies li kienu qed jaslu fuq xtutna mill-Afrika ta' Fuq wara li jkunu għamlu vjaġġ diffiċli u twil, il-biċċa l-kbira tagħhom miċ-Centru tal-Afrika. Il-midja ttrattat din il-problema b'superficialità, il-klassi politika bil-kawtela u ċ-ċiniżmu ta' min irid jara x'jaqbillu qabel jiftaħ haqlu. L-ispazju kien qed jimtela bid-diskors mimli passjoni ta' min ra l-miġjiet ta' dawn il-bnedmin li kellhom, għal hafna raġunijiet, jitolqu minn pajjiżhom u jersqu lejn l-Ewropa, bħala theddida għall-istabilità ekonomika, militari u reliġjuża ta' Malta. L-aktar diskors komuni kien, u għadu, bħalma hu f'hafna nħawi tal-Ewropa, li dawn il-"barranin" kienu se jheddu l-identità "tagħna" bħala Ewropej, jew bħala Maltin.

F'dan id-dawl, il-kontribut tagħna jrid jinftehem bħala sforz biex ninvolvu l-komunità tal-kittieba fid-diskors tal-identità tagħna bħala Maltin, mhux aktar bħala nies li writna biss sett ta' valuri mill-passat imma bħala poplu li qiegħed dejjem jinbidel u b'hafna modi. Il-kontribuzzjonijiet f'dan il-volum huma tentattiv biex tinftiehem din l-identità f'relazzjoni mal-ieħor, il-barrani, kemm jekk ikun għadu, immigrant jew inkella turist. L-eżempji li hadna huma l-aktar mil-letteratura, imma hawn ukoll eżempji minn oqsma oħra tal-kultura. Id-diskors dwar xoghlijiet kanoniċi bħal *Il-Ġifen Tork* ta' Ġananton Vassallo, *Taht Tliet Saltnet* ta' Ġużè Aquilina u l-ġurnaliżmu ta' Manwel Dimech bl-

ebda mod m'għandu jiftiehem bħala sforz biex dawn il-kittieba jitneħħew minn fuq il-pedestall tagħhom iżda biex jintwerew bħala bennejja tal-mudelli tal-ħsieb dwar l-identità tal-Maltin li kienu fundamentali tul l-aħħar mitt sena. L-għan aħħari hu li dan il-volum jinforma l-mod kif naħsbuha dwarna nfusna u dwar "l-oħrajn", żewġ kategoriji li għandhom mnejn huma aktar fluwidi milli rridu nammettu.

Nixtieq nagħti ħajr lil kull min ta sehmu biex is-seminar u dan il-volum ikunu jistgħu jseħħu, għas-seminar l-aktar lil Adrian Grima u lil Immanuel Mifsud li organizzawh miegħi, u lil Olvin Vella u lil George Farrugia tal-għajjnuna li taw waqt is-seminar. Nirringrazzja wkoll lil Monica Wiedersum, lil Joseph Mizzi, lil Joseph P. Borg u lil John Busuttil Leaver għall-ħidma tagħhom fil-produzzjoni ta' dan il-volum. Fl-aħħar nett, nirringrazzja lil Reno Fenech li dar it-test għall-konsistenza u sab mijiet ta' żbalji li kienu qabżu lill-għajnejn anqas imħarrġa tiegħi.

Nittama li min jaqra dawn l-istudji jsibhom utli.

Ġunju 2011